

# ቃል መረር ሓዘን



ክቡር አቦና ኣባ ኪዳነ ለባሲ 1946 – 2021

ክቡር አቦናን ሓውናን መምህርናን ናባይናን ኣባ ኪዳነ ለባሲ ብዝሓደሮም ናይ ሓዲር እዋን ሕመም ብሰንበት 31 ጥሪ 2021 ንኣዝዩ ሓዲር መዓልታት ኣብ ኩንስ ሆስፒታል (Queen`s Hospital) ኣብ ለንደን ዓዲ-እንግሊዝ ክሕከሙ ድሕሪ ምጽንሖም ብሰላም ካብዛ ዓለም ብሞት ተፈልዮምና። ነዚ ኣዝዩ ዘሰንብድ መርድእ ምስ ሰማዕና መረር ጓህን ሓዘንን ተሰሚዑና።

ኣባ ኪዳነ ለባሲ መስራቲ ኣቦን ቆምስን ካቶሊካዊት ቤተ-ክርስቲያን ስርዓተ-ግእዝ ኣብ ዓዲ እንግሊዝ (Eritrean Catholic Gheez-Rite Chaplaincy) ከይኖም ንኣስታት 40 ዓመታት ደኺመ ከይበሉ ብተወፋይነትን ብብሩህ ገጽን ትግሃትን ንህዝቢ ብእምነት ዝኸስኮሱን ዘገልገሉን እዮም።

ኣባ ኪዳነ ኣብ መንፈሳዊ ሕይወት ምእመናን ካቶሊካዊት ቤተ-ክርስቲያን ስርዓተ-ግእዝ ኮነ ኣብ መላእ ህዝቢ ኤርትራ ተቐማጣይ ዓዲ እንግሊዝ ዓቢ ኣሰርን ስምብራትን ዝገድፉ ጓሳ እዮም ኔሮም። ኣብ ልዕሊ እቲ ቀጻሊን ዝውቱርን ናይ ሰንበትን በዓላትን ቅዳሴ - ደቅና ዘጠመቑ፡ ብትምህርተ ክርስቶስ ዘመረቑ፡ ጸጋ መጀመርያ ቁርባን ዘውሃቡ፡ ሜሮን ዘዳለዉ፡ ቃል-ኪዳነ ዘእሰሩ ክኾኑ ከለዉ፡ ብሓፈሻ ኣብ ማሕበራዊ ሕይወት ኤርትራውያን ድማ ንስደታት መርሓብ ኢሎም ገዝኦም ከፊቶም ዝተቐበሉን ተስፋ ዝሃቡን፡ ንጽጉማት ዝረድኡን ንስድራቤታት ብፍቕርን ስነትን ክነብሩ ዝኸስኮሱን ጸገም ወይ ሓይጋ ክርከብ ከሎ ድማ ብዘይ ውዓል ሕደር ኩሉ ዝግባእ ኣገልግሎት ዝህቡ ውፊይ ናባይ እዮም ኔሮም። እቲ ካልእ መለለዩ ኣቦና ኣባ ኪዳነ ለባሲ ፍቕሪ ህዝቦምን ሃገሮምን እዩ። ኤርትራውያን ቆልዑ ኣብቲ ብብሉይነቱ ዝልለ ኣብ ለንደን ዝርከብ ካቶሊካዊ ቤተ-ትምህርታት ንክኣትዉ እቲ ዝሕተት ናይ ካህን ናይ ምስክርነት ወረቀት ብምሃብ ብዝበለጸ ሞራልን ዓይነት ትምህርትን ክምልሙሉን ክዓብዩን ዝሓገዙ ክኾኑ ከሎዉ፡ ንንኣሻቱን መንእሰያትን ኤርትራውያን ድማ ባህሎም ከጥፍኡን ቛንቆኦም ክማሃሩን ብጥዕና ኣካልቶም ክህነጹን ብትምህርቲ ብሉይት ክኾኑን ተወሳኺ ሓገዝ ዝረኽቡሉ ቀዳም-ቀዳም ዝካየድ ዕውታ ብሸም ስርዓት-ግዕዝ ናይ ቀዳም ቤተ-ትምህርቲ (Gheez Rite Saturday School) ዝፍለጥ ብ1993 ዝመስረትዎ ክሳብ ሕጂ ድማ ልሉይ ኣስተዋጽኦ ዝገብር ዘሎ ትካል እዩ። ኣብ 80ታትን 90ታትን መጀመርያ 2000ን ኣብ ሆላንድ ፓርክ ዝርከብ ቤተ-ክርስቲያን ቅዱስ ፍራንሲስ (St Francis of Assissi) ናይ መጀመርያ ቤት ክርሰትያን ስርዓት-ግእዝ ብሰንኪ ኣባ ኪዳነ ኩሉ ኤርትራዊ ዝጽልዮሉን ዝረኽቡሉን ናፍቕት ሃገሩ ሕድሕዱን ዝገልጹሉን ናይ ኤርትራውያን ማእከል እዩ ኔሩ። ብእንዳ ኣባ ኪዳነ ድማ ይፍለጥ ነበረ።

ኣባ ኪዳነ ኣብ ብዙሕ መንፈሳውን ማሕበራውን ጉዕዞ ኤርትራውያን ዓዲ-እንግሊዝ ዓቢ ጽልዋን ኣሰርን ዝገድፉ ኣብ ሓገስና ዝባርኹልናን ምሳና ዝሕጎሱን፡ ኣብ ጓሂና ዘጸናንዑናን ጸሎት ዝዕርጉልናን፡ ኣብ ነናይ ዝመጻእናሉ ከባቢታት ሃይማኖታውን ህዝባውን በዓላትናን ንግደታትን ከም ማርያም ደዓሪት፡ ቅዱስ ሚካኤል፡ ኪዳነ ምህረት፡ ቅዱስ ያቕብ...ወዘተ ደኺመ ከይበሉ ዝባርኹልናን ዘማዕረጉልናን መንፈሳዊ ኣቦን ጓሳን እዮም ኔሮም። ኣበርክቶን ሰናይ ግብሪን ኣገልግሎትን ኣባ ኪዳነ ለባሲ ንሓዋሩ ዝነብር ህያው ታሪኽ እዩ።

ንነፍስሂር ኣቦናን ሓውናን ናባይናን ኣባ ኪዳነ ለባሲ መንግስተ-ሰማይ የዋርሰም፡ ንመንፈሳዊ ሓዋምን ቆምስን ኣባ ኤፍሬም ዓንዶምን ምእመናን መድሃኔ ኣለም ቤተ-ክርስቲያንን፡ ብፍላይ ድማ ንናይ ቀረባ ቤተ ሰብ ናይ ጽንዓት ይሃብኩም መልእኽትና ብምሕልላፍ ጓሂናን ተኸፈልቲ ሓዘንኩም ምኺናን ንገልጽ።

ሀቦም እግዚኦ ሰረፍት ዘለዓለም ወይኩን ዕረፍቶም በሰላም ኣሜን።

ማዕከን ተራድኦ ከረን - ዓዲ እንግሊዝ